

# પ્રસાર ભારતી

## સમાચાર વિભાગ, આકાશવાણી, અમદાવાદ

Date : 09-01-2025  
Day : THURSDAY

MIDDAY : 1.20 to 1.30  
National News

આકાશવાણી સમાચાર હર્ષ લેઉઆ વાંચે છે.

\*\*\*\*\*

- 1) પ્રધાનમંત્રી નરેન્દ્ર મોદીએ પ્રવાસી ભારતીય દિવસ સંમેલનનું ઉદઘાટન કર્યું: રાષ્ટ્રનાં દૂત તરીકે સેવા કરવા બદલ વિદેશમાં વસતા ભારતીયોની પ્રશંસા કરી
- 2) રાષ્ટ્રપતિ દ્રૌપદી મુર્મૂ આજથી મેઘાલય અને ઓડિશાના પ્રવાસે
- 3) જમ્મુ કશ્મીર અને હિમાચલ પ્રદેશનાં પહાડી વિસ્તારમાં ઠંડીની સ્થિતિ યથાવત
- 4) અમેરિકાના લોસ એન્જલસનાં ગામડાંઓમાં લાગેલી પ્રચંડ આગમાં પાંચ વ્યક્તિનાં મૃત્યુ - હજારો લોકો બેઘર
- 5) ન્યુઝીલેન્ડના ક્રિકેટર માર્ટિન ગપ્ટિલે આંતરરાષ્ટ્રીય ક્રિકેટમાંથી નિવૃત્તિ જાહેર કરી

\*\*\*\*\*

(ન્યૂઝ બ્રેક - આ સમાચાર આપ આકાશવાણી પરથી સાંભળી રહ્યા છો)

(સમાચારને અંતે - આકાશવાણી પરથી સમાચાર પૂરા થયા)

## **PM-PRAVASI BHARATIYA DIVAS (PAGE 1)**

પ્રધાનમંત્રી નરેન્દ્ર મોદીએ રાષ્ટ્રનાં દૂત તરીકે સેવા કરવા બદલ વિદેશમાં વસતા ભારતીયોની પ્રશંસા કરી છે. આજે ઓડિશનાં ભુવનેશ્વરમાં 18મા પ્રવાસી ભારતીય દિવસ સંમેલનનું ઉદઘાટન કરતા શ્રી મોદીએ જણાવ્યું કે તેઓ હંમેશા ભારતીય સમુદાયને ભારતનાં દૂત તરીકે માને છે.

### **(PM Byte Pravasi Bhartiya Divas)**

પ્રધાનમંત્રીએ જણાવ્યું કે, ભારતીય મૂળનાં લોકોએ વિશ્વભરમાં ઉત્કૃષ્ટ કામ કર્યું છે અને દેશને ગૌરવ અપાવ્યું છે.

પ્રધાનમંત્રીએ જણાવ્યું કે, આજનો દિવસ ઐતિહાસિક છે કારણ કે વર્ષ 1915માં આજનાં દિવસે રાષ્ટ્રપિતા મહાત્મા ગાંધી દક્ષિણ આફ્રિકાથી સ્વદેશ પરત ફર્યા હતા.

શ્રી મોદીએ પ્રવાસી ભારતીય દિવસની સ્થાપનામાં ભૂતપુર્વ પ્રધાનમંત્રી અટલ બિહારી વાજપેયીની ભૂમિકાને યાદ કરી હતી.

આ પ્રસંગે શ્રી મોદીએ હાલ ભારત આવેલા વિદેશમાં વસતા ભારતીયો માટે વિશેષ ટુરિસ્ટ ટ્રેન પ્રવાસી ભારતીય એક્સપ્રેસને વર્ચ્યુઅલી લીલી ઝંડી આપી રવાના કરી હતી. દિલ્હીના નિઝામુદ્દીન રેલવે સ્ટેશનથી ઉપડતી આ ટ્રેન ત્રણ સપ્તાહ દરમિયાન ભારતનાં વિવિધ ધાર્મિક અને પર્યટન સ્થળોએ જશે.

આ સંમેલનમાં વિદેશ મંત્રી ડોક્ટર એસ જયશંકર, ધર્મેન્દ્ર પ્રધાન, અશ્વિની વૈષ્ણવ, ઓડિશાના રાજ્યપાલ હરિબાબુ કંભમપતિ, તથા મુખ્યમંત્રી મોહનચરણ માઝી ઉપસ્થિત રહ્યા હતા.

સંમેલનના મુખ્ય અતિથી ત્રિનિદાદ એન્ડ ટોબેગોના પ્રમુખ ક્રિસ્ટીન કાર્લા કાંગાલુએ વર્ચ્યુઅલ સંબોધન કર્યું હતું.

રાષ્ટ્રપતિ દ્રૌપદી મુર્મુ આવતીકાલે સંમેલનના સમાપન સમારોહમાં સંબોધન કરશે. રાષ્ટ્રપતિ ભારતીય મૂળનાં નાગરિકોને વિવિધ ક્ષેત્રોમાં તેમની સિદ્ધિઓને માન્યતા આપવા માટે પ્રવાસી ભારતીય સન્માન પણ પ્રદાન કરશે.

.....

## **PREZ-VISIT**

રાષ્ટ્રપતિ દ્રૌપદી મુર્મુ આજથી મેઘાલય અને ઓડિશાના પ્રવાસે છે. તેઓ મેઘાલયના ઉમિયમમાં આઈ.સી.એ અને સંશોધન સંકૂલના સુવર્ણ જયંતી સમારોહમાં ઉપસ્થિત રહેશે. રાષ્ટ્રપતિ આવતીકાલે ઓડિશાના ભુવનેશ્વરમાં 18મા પ્રવાસી ભારતીય દિવસ સંમેલનના સમાપન સત્રમાં જોડાશે અને પ્રવાસી ભારતીય સન્માન પુરસ્કાર એનાયત કરશે.

.....

## **DAY PREZ – PM - STAMPEDE**

રાષ્ટ્રપતિ દ્રૌપદી મુર્મુ અને પ્રધાનમંત્રી નરેન્દ્ર મોદીએ આંધ્રપ્રદેશના તિરુપતિમાં નાસભાગ દરમિયાન થયેલી જાનહાનિ પર શોક વ્યક્ત કર્યો છે.

સોશિયલ મીડિયા પોસ્ટમાં, રાષ્ટ્રપતિએ શોકગ્રસ્ત પરિવારો પ્રત્યે સંવેદના વ્યક્ત કરી અને ઈજાગ્રસ્તો ઝડપી સ્વસ્થ થાય તે માટે પ્રાર્થના કરી.

પ્રધાનમંત્રીએ પ્રિયજનો ગુમાવ્યા હોય તેવા વ્યક્તિઓ વિષે સંવેદના વ્યક્ત કરી છે. શ્રી મોદીએ ઈજાગ્રસ્તોના ઝડપથી સ્વસ્થ થવાની પણ પ્રાર્થના કરી. તેમણે ઉમેર્યું કે રાજ્ય સરકાર અસરગ્રસ્તોને શક્ય તમામ સહાય પૂરી પાડી રહી છે.

ઉલ્લેખનીય છે કે ગઈકાલે તિરુપતિ શહેરમાં વૈકુંઠ એકાદશી દર્શનમ'ના ટોકન વિતરણ દરમિયાન થયેલી નાસભાગમાં છ લોકોએ જીવ ગુમાવ્યા હતા અને ઘણા લોકો ઘાયલ થયા હતા.

## JK-HP-WEATHER

હવામાન વિભાગે જમ્મુ કશ્મીરમાં આવતીકાલ સુધી હવામાન સૂકું રહેવાની આગાહી કરી છે. રાજ્યના પહાડી વિસ્તારમાં ઠંડીની સ્થિતિ યથાવત છે. કશ્મીરમાં તાપમાન શૂન્યની નજીક પહોંચ્યું છે અને લદ્દાખમાં અનેક વિસ્તારમાં તાપમાન શૂન્યથી ઉપર છે. કાશ્મીરમાં વરસાદ અને બરફવર્ષાની કોઈ સંભાવના નથી. કાશ્મીર 21 ડિસેમ્બરથી શીતલહેરનો સામનો કરી રહ્યું છે. તો હિમાચલ પ્રદેશમાં હવામાન ચોખ્ખું હોવા છતાં મેદાની વિસ્તારમાં સવારે અને સાંજે ગાઢ ધુમ્મસ છવાયેલું રહેવાથી શીતલહેર યથાવત છે. જોકે દિવસમાં તડકો નીકળતા લોકોને ઠંડીથી રાહત મળી રહી છે.

## MID BREAK- NEWS- NATIONAL

આ સમાચાર આપ આકાશવાણી પરથી સાંભળી રહ્યા છો. આ સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ [newsonair.gov.in/સ્લેશ/ગુજરાતી](http://newsonair.gov.in/સ્લેશ/ગુજરાતી) અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

ગોળા મ્યુઝિક

.....

### US FIRE

અમેરિકાનાં કેલિફોર્નિયાનાં લોસ એન્જલસનાં ગામડાંઓમાં લાગેલી પ્રચંડ આગમાં પાંચ વ્યક્તિનાં મૃત્યુ થયા છે અને અનેક લોકોને ઇજા થઈ છે, હજારો ઇમારતો બળીને રાખ થઈ ગઈ છે. હજારો લોકોને સલામત બહાર કાઢવામાં આવ્યા છે.

આ ઘટનાને કારણે વર્તમાન અમેરિકન રાષ્ટ્રપતિ જો બાઇડેને ઇટલીની વિદેશ યાત્રા રદ કરી દીધી છે.

આ આગે અનેક વિસ્તારોને પોતાની લપેટમાં લીધા છે, જેમાં આલિશાન પેસિફિક પેલિસેડ્સમાં પ્રસિદ્ધ હસ્તીઓનાં નિવાસસ્થાનનો પણ સમાવેશ થાય છે. ગઈ કાલ સુધી પેસિફિક પેલિસેડ્સ, આલ્ટાડેના અને લોસ એન્જલસના અન્ય સ્થળોએ ત્રણ મોટી આગ લાગી હતી. અગ્નિશમન વિભાગના કર્મચારીઓએ ભારે

પવનમા લાગેલી આગને ઓલવવા ભારે સંઘર્ષ કર્યો હતો. હજારો નિવાસીઓ આગથી બચવા ઘરની બહાર ચાલ્યા ગયા છે. આગમાં એક હજારથી વધુ ગાડીઓ નાશ પામી છે.

જંગલમાં લાગેલી આ આગનું મુખ્ય કારણ વધતું તાપમાન અને ઓછો વરસાદ છે.

## **BANGLADESH-FIRE**

બાંગ્લાદેશમાં, આજે ઢાકા-અરિયા હાઇવે પર સાવરમાં બસ સાથે અથડાયા બાદ એમ્બ્યુલન્સમાં ગેસ સિલિન્ડર ફાટવાથી ચાર લોકોના મોત થયા છે અને અન્ય 15 વ્યક્તિઓ ઘાયલ થયા છે. વિસ્ફોટના કારણે બે બસોમાં આગ લાગી હતી. ઘાયલોને સારવાર માટે હોસ્પિટલમાં દાખલ કરવામાં આવ્યા છે. પોલીસે જણાવ્યું છે કે, મૃત્યુઆંક વધી શકે છે.

અગ્નિશમન દળોએ આગ પર કાબુ મેળવ્યો છે. અકસ્માતને કારણે ઢાકા-અરિયા હાઇવે પર ટ્રાફિક ઘણા કલાકો સુધી બંધ રહ્યો હતો.

## **HIL HOCKEY**

હોકી ઈન્ડિયા લીગમાં ડચ ડ્રેગ-ફ્લિકર જિપ જાનસેનની શાનદાર હેટ્રીકથી તમિલનાડુ ડ્રેગન્સે ટીમ ગોનાસિકાને 6-5થી હરાવ્યું છે. રાઉરકેલામાં રમાયેલી

આ મેચ જીતતા તમિલનાડુ ડ્રેગન્સ 9 અંક સાથે અંક યાદીમાં બીજા ક્રમાંકે પહોંચી છે. બીજી મેચમાં, નીચલા ક્રમે રહેલી હૈદરાબાદ તુફાન્સે યુપી રુદ્રાસને 3-0થી હરાવી પોતાની પ્રથમ જીત નોંધાવી છે. આજે રાત્રે સવા આઠ વાગે વેદાંત કલિંગ લેન્સર્સનો મુકાબલો ટીમ ગોનાસિકા સાથે થશે.

.....

## **GUPTILL-RETIREMENT**

ન્યૂઝીલેન્ડના ક્રિકેટર માર્ટિન ગપ્ટિલે 38 વર્ષની ઉંમરે આંતરરાષ્ટ્રીય ક્રિકેટમાંથી નિવૃત્તિ જાહેર કરી છે. ગપ્ટિલે 14 વર્ષની કારકિર્દીમાં 367 મેચોમાં 14 હજારથી વધુ રન બનાવ્યા છે અને 23 આંતરરાષ્ટ્રીય સદી ફટકારી છે. ગપ્ટિલે 198 વન ડે, 122 ટી-ટ્વેન્ટી અને 47 ટેસ્ટ રમી છે. તેમણે 2009માં વેસ્ટ ઈન્ડિઝ સામે પ્રથમ મેચ રમી હતી. નિવૃત્તિ અંગે જણાવતા તેમણે કહ્યું કે, ન્યૂઝીલેન્ડ માટે રમવું હંમેશા મારું સ્વપ્ન હતું અને હું મારા દેશ માટે રમીને ગર્વ અનુભવું છું તથા પોતાને ખૂબ જ ભાગ્યશાળી માનું છું.

ઉલ્લેખનીય છે કે, ગપ્ટિલ એક વન ડે વર્લ્ડ કપમાં સૌથી વધુ વ્યક્તિગત સ્કોરનો રેકોર્ડ ધરાવે છે. 2015ના વર્લ્ડ કપમાં, તેમણે 163 બોલમાં અણનમ 237 રન ફટકાર્યા હતા. આ વન-ડે ક્રિકેટમાં ન્યૂઝીલેન્ડના બેટ્સમેન દ્વારા સૌથી વધુ વ્યક્તિગત રન છે. તે ન્યૂઝીલેન્ડ માટે સૌથી વધુ T20I રન બનાવનાર બેટ્સમેન પણ છે જેમાં 3,531 રન હતા જેમાં બે સદી અને 20 અડધી સદીનો સમાવેશ થાય છે. ગપ્ટિલ નજીકના ભવિષ્યમાં વિશ્વભરમાં T20 ફ્રેન્ચાઇઝ ક્રિકેટમાં રમવાનું ચાલુ રાખશે.

.....